

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam
॥ aṣṭamaskandhē navamō'dhyāyaḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ aṣṭamaskandhē navamō'dhyāyaḥ ॥

śrīśuka uvāca

tē'nyōnyatō'surāḥ pātram harantastyaktasauhrdāḥ |
kṣipantō dasyudharmāṇa āyāntīm dadṛśuḥ striyam || 1 ||

ahō rūpamahō dhāma ahō asyā navam vayah |
iti tē tāmabhidrutya papracchurjātaḥcchayāḥ || 2 ||

kā tvam kañjapalāśākṣi kutō vā kiṃ cikīrṣasi |
kasyāsi vada vāmōru mathnantīva manāṃsi naḥ || 3 ||

na vyaṃ tvāmarairdaityaiḥ siddhagandharvacāraṇaiḥ |
nāsprṣṭapūrvāṃ jānīmō lōkēśaiśca kutō nṛbhiḥ || 4 ||

nūnaṃ tvam vidhinā subhrūḥ prēṣitāsi śarīriṇām |
sarvēndriyamaṇapṛītiṃ vidhātuṃ saghrṇēna kim || 5 ||

sā tvam naḥ spardhamānānāmēkavastuni mānini |
jñātīnām baddhavairāṇām śaṃ vidhatsva sumadhyamē || 6 ||

vayaṃ kaśyapadāyādā bhrātaraḥ kṛtapauruṣāḥ |
vibhajasva yathānyāyaṃ naiva bhēdō yathā bhavēt || 7 ||

ityupāmantritō daityairmāyāyōṣidvapurhariḥ |
prahasya rucirāpāṅgairnirīkṣannidamabravīt || 8 ||

śrībhagavānuvāca
katham kaśyapadāyādāḥ puṁścalyāṁ mayi saṅgatāḥ |
viśvāsaṁ paṇḍitō jātu kāmīnīṣu na yāti hi || 9 ||

sālāvṛkāṇāṁ strīṇāṁ ca svairiṇīnāṁ suradviṣaḥ |
sakhyānyāhuranityāni nūtnaṁ nūtnaṁ vicinvatām || 10 ||

śrīśuka uvāca
iti tē kṣvēlitaistasyā āśvastamanasō'surāḥ |
jahasurbhāvagambhīraṁ daduścāmṛtabhājanam || 11 ||

tatō gr̥hītvāmṛtabhājanam hari -
rbabhāṣa īṣatsmiśāśōbhayā girā |
yadyabhyupētaṁ kva ca sādhasādhu vā
kṛtaṁ mayā vō vibhajē sudhāmimām || 12 ||

ityabhivyāhṛtaṁ tasyā ākarṇyāsurapuṅgavāḥ |
apramāṇavidastasyāstat tathētyanvamamaṁsata || 13 ||

athōpōṣya kṛtasnānā hutvā ca haviṣānalam |
dattvā gōviprabhūtēbhyaḥ kṛtasvastyayanā dvijaiḥ || 14 ||

yathōpajōṣaṁ vāsāṁsi paridhāyāhatāni tē |
kuśēṣu prāviśan sarvē prāgagrēṣvabhibhūṣitāḥ || 15 ||

prāṇmukhēṣūpaviṣṭēṣu surēṣu ditijēṣu ca |
dhūpāmōditaśālāyāṁ juṣṭāyāṁ mālyadīpakaiḥ || 16 ||

tasyāṃ narēndra karabhōruruśaddukūla -
 śrōṇītaṭālasagatirmadavihvalākṣī |
 sā kūjatī kanakanūpuraśiñjitēna
 kumbhastanī kalaśapāṇirathāvivēśa || 17 ||

tāṃ śrīsakhīm kanakakuṇḍalacārūkarṇa -
 nāsākapōlavadanāṃ paradēvatākhyām |
 saṃvīkṣya sammumuhurutsmitavīkṣaṇēna
 dēvāsura vīgalitastanapaṭṭikāntām || 18 ||

asurāṇāṃ sudhādānaṃ sarpāṇāmiva durnayam |
 matvā jātinṛśaṃsānāṃ na tāṃ vyabhajadacyutaḥ || 19 ||

kalpayitvā prthak paṅktīrubhayēśāṃ jagatpatiḥ |
 tāṃścōpavēśayāmāsa svēṣu svēṣu ca paṅktiṣu || 20 ||

daityān gr̥hītakalaśō vañcayannupasañcaraiḥ |
 dūrasthān pāyayāmāsa jarāmṛtyuharāṃ sudhām || 21 ||

tē pālayantaḥ samayamasurāḥ svakṛtaṃ nr̥pa |
 tūṣṇīmāsan kṛtasnēhāḥ strīvivādajugupsayā || 22 ||

tasyāṃ kṛtātipraṇayāḥ praṇayāpāyakātarāḥ |
 bahumānēna cābaddhā nōcuḥ kiñcana vipriyam || 23 ||

dēvaliṅgapraticchannaḥ svarbhānurdēvasaṃsadi |
 praviṣṭaḥ sōmamapibaccandrārkaḥbyām ca sūcitaḥ || 24 ||

cakrēṇa kṣuradhārēṇa jahāra pibataḥ śiraḥ |
 haristasya kabandhastu sudhayā'plāvitō'patat || 25 ||

śirastvamaratāṃ nītamajō grahamacīkṣat |
yastu parvaṇi candrārkaḥvabhīdhāvati vairadhīḥ || 26 ||

pītaprāyē'mṛtē dēvairbhagavān lōkabhāvanaḥ |
paśyatāmasurēndrāṇāṃ svaṃ rūpaṃ jagṛhē hariḥ || 27 ||

ēvaṃ surāsuragaṇāḥ samadēśakāla -
hētvarthakarmamatayō'pi phalē vikalpāḥ |
tatrāmṛtaṃ suragaṇāḥ phalamañjasā'pu -
ryatpādapaṅkajarajaḥśrayaṇāṇna daityāḥ || 28 ||

yad yujyatē'suvasukarmamanōvacōbhi -
rdēhātmajādiṣu nṛbhistadasat prthaktvāt |
tairēva sad bhavati yat kriyatē'prthaktvāt
sarvasya tadbhavati mūlaniṣēcanaṃ yat || 29 ||

|| iti śrīmadbhāgavatē mahāpurāṇē pāramahaṃsyāṃ saṃhitāyāṃ
aṣṭamaskandhē amṛtamathanē navamō'dhyāyaḥ ||